

SENTENZA TAL-QORTI TAL-ĠUSTIZZJA (L-Ewwel Awla)

22 ta' Novembru 2007*

Fil-Kawża C-260/05 P,

li għandha bħala suġġett appell skond l-Artikolu 56 ta' l-Istatut tal-Qorti tal-Ġustizzja, imressaq fl-20 ta' Gunju 2005,

Sniace SA, stabbilita f'Madrid (Spanja), irrapreżentata minn J. Baró Fuentes, abogado,

rikorrenti,

il-partijiet l-oħra fil-kawża li huma:

Il-Kummissjoni tal-Komunitajiet Ewropej, irrapreżentata minn V. Kreuschitz u J. L. Buendía Sierra, bħala aġenti, b'indirizz għan-notifika fil-Lussemburgu,

konvenuta fl-ewwel istanza,

* Lingwa tal-kawża: l-Ispanjol.

sostnuta minn:

Ir-Repubblika ta' l-Awstrija, irrappreżentata minn H. Dossi, bħala aġent, b'indirizz għan-notifika fil-Lussemburgu,

Lenzing Fibers GmbH, precedentament Lenzing Lyocell GmbH & Co. KG, stabbilita f'Heiligenkreuz (l-Awstrija),

Land Burgenland,

irrappreżentati minn U. Soltész, Rechtsanwalt,

partijiet intervenjenti fl-ewwel istanza,

IL-QORTI TAL-ĠUSTIZZJA (L-Ewwel Awla),

komposta minn P. Jann, President ta' l-Awla, A. Tizzano (Relatur), R. Schintgen, A. Borg Barthet u E. Levits, Imħallfin,

Avukat Ġenerali: J. Kokott,
Reġistratur: R. Grass,

I - 10026

wara li rat il-proċedura bil-miktub,

wara li semgħet il-konkluzjonijiet ta' l-Avukat Ġenerali, ipprezentati fis-seduta ta' l-1 ta' Frar 2007,

tagħti l-preżenti

Sentenza

- 1 Permezz ta' l-appell tagħha, Sniace SA (aktar 'il quddiem "Sniace") titlob l-annullament tas-sentenza tal-Qorti tal-Prim'Istanza tal-Komunitajiet Ewropej ta' l-14 ta' April 2005, Sniace vs Il-Kummissjoni (T-88/01, Ġabra p. II-1165, aktar 'il quddiem is-"sentenza kkontestata"), li biha l-Qorti tal-Prim'Istanza ddikjarat inammissibbli r-rikors tagħha intiz sabiex jannulla d-Deciżjoni tal-Kummissjoni 2001/102/KE, tad-19 ta' Lulju 2000, dwar l-għajnuna mill-Istat ta' l-Awstrija favur Lenzing Lyocell GmbH & Co. KG (ĠU 2001, L 38, p. 33, aktar 'il quddiem id-"deciżjoni kkontestata").

Il-fatti li taw lok għall-kawża

- 2 Sniace hija kumpannija Spanjola li topera fil-qasam ta' produzzjoni ta' fibri taċ-celluloża (visk).

- 3 Fid-data tad-deċiżjoni kkontestata, Lenzing Lyocell GmbH & Co. KG (aktar 'il quddiem "LLG") kienet kumpannija sussidjarja tal-kumpannija Awstrijaka Lenzing AG li, b'mod partikolari, tipproduċi fibri tal-visk u tal-modal. LLG kellha, bħala l-attivitajiet tagħha, il-produzzjoni u l-bejgħ tal-lyocell, fibra sintetika ġdida prodotta abbażi taċ-ċelluloża naturali pura.
- 4 B'ittra tat-30 ta' Awwissu 1995, ir-Repubblika ta' l-Awstrija informat lill-Kummissjoni tal-Komunitajiet Ewropej bl-intenzjoni tagħha li tagħti għajjnuna pubblika lil LLG għall-bini ta' fabbrika li tipproduċi l-lyocell f'żona industrijali li tinsab fil-Land ta' Burgenland. F'din l-ittra, l-awtoritajiet Awstrijaċi indikaw li din l-għajjnuna kienet se tinghata fil-kuntest tas-sistema ta' għajjnuna reġjonali bir-referenza N 589/95, awtorizzata mill-Kummissjoni b'ittra tat-3 ta' Awwissu 1995.
- 5 Permezz ta' ittra tal-5 ta' Ottubru 1995, il-Kummissjoni informat lir-Repubblika ta' l-Awstrija li notifika individwali ta' l-għajjnuna prevista fil-forma ta' sussidji ma kinitx meħtieġa peress li din kienet taqa' taht skema ta' għajjnuniet awtorizzati, filwaqt li ntimatha sabiex ma tagħtix għajjnuna fil-forma ta' garanziji lil LLG mingħajr ma tinformaha qabel.
- 6 Abbażi ta' diversi biċċiet ta' informazzjoni, fl-14 ta' Ottubru 1998, il-Kummissjoni fethet il-proċedura ta' eżami formali previst fl-Artikolu 93(2) tat-Trattat KE (li sar l-Artikolu 88(2) KE) (aktar 'il quddiem il-"proċedura ta' eżami formali" fir-rigward ta' diversi miżuri li l-awtoritajiet Awstrijaċi adottaw favur LLG. Il-miżuri in kwistjoni kienu jikkonsistu f'garanziji Statali għal sussidji u għal self li kienu jammontaw għal EUR 50,3 miljun, prezz vantaġġjuż ta' EUR 4,4 il-metru kwadru għal 120 ettaru ta' art industrijali u garanziji ta' prezzijiet fissi fir-rigward tas-servizzi kollettivi bażiċi għal perijodu ta' 30 sena.

- 7 L-Istati Membri l-oħra ta' l-Unjoni Ewropea u l-partijiet ikkonċernati ġew informati bil-ftuħ ta' din il-proċedura u ġew mistiedna jipprezentaw l-osservazzjonijiet eventwali tagħhom permezz tal-publikazzjoni ta' komunikazzjoni f'*Il-Ġurnal Uffiċjali tal-Komunitajiet Ewropej* tat-13 ta' Jannar 1999 (ĠU C 9, p. 6). Il-Gvern Awstrijak innotifika l-osservazzjonijiet tiegħu permezz ta' ittri tal-15 ta' Marzu u tas-16 u tat-28 ta' April 1999. Il-Gvern tar-Renju Unit u xi terzi kkonċernati, fosthom irrikorrenti permezz ta' ittra tat-12 ta' Frar 1999, ukoll issottomettew l-osservazzjonijiet tagħhom.
- 8 Wara li ezaminat l-informazzjoni li kienet ġiet ipprovduta lilha, il-Kummissjoni, permezz ta' ittra ta' l-14 ta' Lulju 1999, informat lill-Gvern Awstrijak bid-deċiżjoni tagħha tat-23 ta' Ġunju 1999 li testendi l-proċedura ta' ezami formali għal erba' miżuri oħra adottati favur LLG. F'dan il-każ, dawn kienu: għajjnuna *ad hoc* għall-investment li tammonta għal EUR 0,4 miljun għax-xiri ta' biċċa art, parteċipazzjoni fil-forma ta' equity għall-ammont ta' EUR 21,8 miljun li setgħet tintemm biss wara perijodu ta' 30 sena u li kellha tirrendi 1 % interessi fis-sena, għajjnuna għal ammont mhux magħruf għall-ħolqien ta' infrastruttura speċifika għall-impriża u għajjnuna ambjentali li tammonta għal EUR 5,4 miljun li setgħet ingħatat fil-kuntest ta' applikazzjoni hażina ta' skema ta' għajjnuna eżistenti.
- 9 Permezz tal-publikazzjoni ta' Komunikazzjoni oħra f'*Il-Ġurnal Uffiċjali tal-Komunitajiet Ewropej* ta' l-4 ta' Settembru 1999 (ĠU C 253, p. 4) il-Kummissjoni informat lill-Istati Membri u lill-partijiet interessati bl-imsemmija estensjoni tal-proċedura ta' ezami formali u stednithom jipprezentaw l-osservazzjonijiet eventwali tagħhom. B'ittri ta' l-4 ta' Ottubru 1999, irrikorrenti u l-Gvern Awstrijak ikkomunikaw l-osservazzjonijiet rispettivi tagħhom. Partijiet interessati oħra, kif ukoll il-Gvern tar-Renju Unit ukoll pprezentaw osservazzjonijiet.
- 10 Fid-19 ta' Lulju 2000, il-Kummissjoni adottat id-deċiżjoni kkontestata. Minn naħa, f'din id-deċiżjoni hija kkunsidrat li ċerti miżuri in kwistjoni ma kinux jikkonstitwixxu għajjnuna mogħtija mill-Istat u, min-naħa l-oħra, awtorizzat il-miżuri l-oħra bħala għajnuniet kompatibbli mat-Trattat KE.

11 Id-diżpożittiv ta' din id-deċiżjoni huwa redatt kif ġej [traduzzjoni mhux uffiċjali]:

“Artikolu wieħed

L-ġhajnuna li l-Awstrija tat lil [...] (LLG) ta' Heiligenkreuz, permezz ta' l-ġhoti ta' garanziji li jammontaw għal EUR 35,80 miljun [garanzija mingħand konsorzju ta' banek privati u pubblici li tammonta għal EUR 21,8 miljun u tliet garanziji ta' [...] (WHS) li jammontaw għal EUR 1,4 miljun, EUR 10,35 miljun u EUR 2,25 miljun], kif ukoll permezz ta' prezz ta' EUR 4,4 għal kull metru kwadru għax-xiri ta' biċċa art industrijali ta' 120 ettaru, permezz ta' garanziji ta' prezzijiet fissi fir-rigward tal-Land [...] Burgenland għall-provvista ta' servizzi kollettivi u permezz ta' ġhajnuna li l-ammont tagħha mhux magħruf fil-forma ta' holqien ta' infrastruttura speċifika għall-impriża, ma jikkostitwixxux ġhajnuna mogħtija mill-Istat fis-sens ta' l-Artikolu 87(1) KE.

Artikolu 2

L-ġhajnuna mogħtija mill-Awstrija lil LLG permezz ta' l-ġhoti ta' garanzija ta' EUR 14,5 miljun mill-WiBAG hija konformi mar-regola [li ġġib ir-referenza] N 542/95, dwar il-garanziji u approvata mill-Kummissjoni.

L-ġhajnuna għall-ambjent li tammonta għal EUR 5,37 miljun hija konformi mar-regola [li ġġib ir-referenza] N 93/148, dwar l-iffinanzjar tal-protezzjoni ta' l-ambjent u approvata mill-Kummissjoni.

Artikolu 3

L-ghajjnuna individwali mogħtija mill-Awstrija għall-ammont ta' EUR 0.4 miljun bħala għajjnuna għax-xiri ta' art u għall-ammont ta' EUR 21.8 miljun bħala parteċipazzjoni fil-forma ta' equity huma kompatibbli mas-suq komuni.

Artikolu 4

Din id-deċizzjoni hija indirizzata lir-Repubblika [ta' l-Awstrija]”.

Il-proċedura quddiem il-Qorti tal-Prim'Istanza u s-sentenza kkontestata.

- 12 Permezz ta' rikors ipprezentat fir-Registru tal-Qorti tal-Prim'Istanza fis-17 ta' April 2001, Sniace ressqet rikors intiż li jannulla d-deċizzjoni kkontestata u jikkundanna lill-Kummissjoni għall-ispejjeż.
- 13 B'digriet tal-President tal-Ħames Awla estiża tal-Qorti tal-Prim'Istanza tat-18 ta' Frar 2002, ir-Repubblika ta' l-Awstrija, LLG u l-Land Burgenland ġew permessi li jintervjenu in sostenn tat-talbiet tal-Kummissjoni.
- 14 Permezz tas-sentenza kkontestata, il-Qorti tal-Prim'Istanza, wara li ddeċidiet li teżamina *ex officio* jekk ir-rikorrenti kellhiex *locus standi*, ikkonkludiet li r-rikors kien inammissibbli.

- 15 Fil-punt 54 ta' din is-sentenza, fl-ewwel lok, il-Qorti tal-Prim'Istanza rrilevat li peress li d-deċiżjoni kkontestata kienet indirizzata lir-Repubblika ta' l-Awstrija, kien hemm lok li jiġi eżaminat jekk Sniace kinitx direttament u individwalment ikkonċernata minnha, konformement mar-raba' paragrafu ta' l-Artikolu 230 KE.
- 16 F'dak li jirrigwarda l-kwistjoni jekk ir-rikorrenti kinitx individwalment ikkonċernata mid-deċiżjoni kkontestata, fil-punt 55 tas-sentenza kkontestata l-Qorti tal-Prim'Istanza fakkret il-ġurisprudenza kostanti tal-Qorti tal-Ġustizzja li tipprovdi li persuni li mhumiex id-destinatarji ta' deċiżjoni jistgħu jippretendu li jkunu individwalment kkonċernati biss jekk dik id-deċiżjoni taffettwhom minhabba ċerti karatteristiċi partikolari għalihom jew minhabba sitwazzjoni fattwali li tiddistingwihom minn kull persuna oħra u, minhabba f'hekk, tindividwalizzahom bl-istess mod bħalma kien ikun individwalizzat id-destinatarju ta' deċiżjoni bħal dik.
- 17 Wara dan, fil-punt 56 ta' l-imsemmija sentenza ġie enfasizzat li f'dak li jirrigwarda, b'mod partikolari, il-qasam ta' l-ghajjnuna mogħtija mill-Istat, ġew rikonoxxuti bħala individwalment ikkonċernati minn deċiżjoni tal-Kummissjoni li tagħlaq il-proċedura ta' eżami formali miftuħa fir-rigward ta' għajjnuna individwali, mhux biss l-impriza benefiċjarja, iżda wkoll l-imprizi kompetituri ta' din ta' l-aħħar li jkunu hađu sehem attiv fil-kuntest ta' din il-proċedura, sakemm il-pożizzjoni tagħhom fis-suq tkun ġiet kunsiderevolment affettwata mill-mizura ta' għajjnuna li hija s-sugġett tad-deċiżjoni kkontestata (sentenza tat-28 ta' Jannar 1986, *Cofaz et vs Il-Kummissjoni*, C-69/84, Ġabra p. 391, punt 25).
- 18 Għaldaqstant, fil-punt 58 tas-sentenza kkontestata, il-Qorti tal-Prim'Istanza kkunsidrat li kien meħtieġ li jiġi eżaminat b'liema mod il-partecipazzjoni tar-rikorrenti fil-proċedura ta' eżami formali u l-effett negattiv ta' l-ghajjnuna fuq il-pożizzjoni tagħha fis-suq, kienu ta' tali natura li jindividwalizzawha konformemanet ma' l-Artikolu 230 KE.

- 19 Inkwantu għall-parteciġazzjoni tar-rikorrenti fl-imsemmija proċedura, il-Qorti tal-Prim'Istanza, fil-punt 59 ta' l-imsemmija sentenza, ikkonstatat li hija kienet eżerċitat biss rwol minuri għar-raġunijiet segwenti:

“[...] Minn naħa, [Sniace] ma ppreżentat l-ebda lment lill-Kummissjoni. Min-naħa l-oħra jidher li l-iżvolġiment ta' din il-proċedura ma kienx iddeterminat b'mod kunsiderevoli mill-osservazzjonijiet li hija ppreżentat permezz ta' ittri tat-12 ta' Frar u ta' l-4 ta' Ottubru 1999 (ara, f'dan is-sens, is-sentenza Cofaz *et vs* Il-Kummissjoni, iċċitata aktar 'il fuq, punt 24). B'hekk, fl-osservazzjonijiet tagħha tat-12 ta' Frar 1999, ir-rikorrenti limitat ruhha sabiex, essenzjalment, tirriproduċi ċerti konstatazzjonijiet magħmulin mill-Kummissjoni fid-deċizzjoni tagħha tal-ftuħ tal-proċedura [ta' eżami formali] u li tikkummentahom sommarjament, u dan mingħajr ma tipprowdi l-iċken element konkret ta' prova. Bl-istess mod, fl-osservazzjonijiet tagħha ta' l-4 ta' Ottubru 1999, hija limitat ruhha li tiddikjara, mingħajr ma għamlet l-iċken preċiżazzjoni jew ma gābet xi element ta' prova, li l-miżuri previsti fid-deċizzjoni ta' estensjoni tal-proċedura [ta' eżami formali] kienu jikkonstitwixxu għajjnuna mill-Istat u li dawn kellhom jiġu ddikjarati inkompatibbli mas-suq komuni.”

- 20 F'dak li jirrigwarda l-effett negattiv fuq il-pożizzjoni tar-rikorrenti fis-suq, l-ewwel nett, il-Qorti tal-Prim'Istanza rrilevat, fil-punt 61 tas-sentenza kkontestata, li l-miżuri koperti mid-deċizzjoni kkontestata kienu jikkonċernaw esklużivament fabbrika intiza għall-produzzjoni tal-lyocell u li kien paċifiku li r-rikorrenti la kienet tipproduċi dan it-tip ta' fibra u lanqas kellha l-intenzjoni li tipproduċih fil-futur.

- 21 Warda dan, il-Qorti tal-Prim'Istanza eżaminat, fil-punti 63 sa 78 ta' l-imsemmija sentenza, l-argumenti mressqa mir-rikorrenti sabiex tistabilixxi li l-pożizzjoni tagħha fis-suq setgħet, madanakollu, tiġi affettwata kunsiderevolment mid-deċizzjoni kkontestata. Dawn il-punti huma redatti kif ġej:

“63 L-ewwel nett, fir-rikors tagħha, [ir-rikorrenti] essenzjalment tallega li bejn il-*viscose* u l-*lyocell* hemm relazzjoni ta' kompetizzjoni diretta.

- 64 Mingħajr ma jkun hemm bżonn, fl-istadju ta' l-eżami ta' l-ammissibbiltà, li tittiehed deċiżjoni definittiva dwar id-definizzjoni eżatta tas-suq tal-prodotti in kwistjoni, ikun biżżejjed li jiġi kkonstatat li din l-allegazzjoni hija kontradetta minn diversi elementi ta' l-inkartament.
- 65 Minn naħa, il-*lyocell* għandu ċerti karatteristiċi fiżiċi li jiddistingwuh b'mod ċar mill-fibra tal-*viscose*. [...]
- 66 Id-dikjarazzjoni tar-rikorrenti li l-*lyocell* jista' jiġi sostitwit mill-*viscose* fil-parti l-kbira ta' l-applikazzjonijiet' mhijiex approvata b'mod konvinċenti. [...]
- 67 Barra minn dan, l-imsemmija affermazżjoni hija kontradetta mid-dikjarazzjoni li LLG għamlet matul konferenza, li r-rikorrenti tinvoka sabiex issostni t-teżi tagħha (punt 30 tar-rikors u l-Anness 14 tar-rikors) u li tgħid li l-*lyocell* hija 'fibra addizzjonali li l-applikazzjonijiet tagħha huma differenti'.
- 68 Min-naħa l-oħra, huwa stabbilit li l-prezz tal-*lyocell* huwa ħafna aktar għoli minn dak tal-fibri tal-*viscose*. [...]
- 69 Fl-aħħar nett, skond l-istess dikjarazzjonijiet tar-rikorrenti, il-proċess ta' produzzjoni tal-*lyocell*, minn naħa, u tal-fibri tal-*viscose*, min-naħa l-oħra, huma differenti ħafna. [...]

- 70 F'kull każ, anke jekk jiġi kkunsidrat li hemm relazzjoni ta' kompetizzjoni diretta bejn il-*lyocell* u l-fibra tal-*viscose*, għandu jiġi kkonstatat li l-indikazzjonijiet ipprovduti mir-rikorrenti fis-sottomissjonijiet bil-miktub tagħha u, b'mod aktar partikolari, fin-nota li tidher fl-anness 14 tar-rikors tagħha, ma jistabbilixxux kif jitlob id-dritt li d-deċiżjoni kkontestata tista' taffettwa kunsiderevolment il-pożizzjoni tagħha fis-suq. L-indikazzjonijiet li jinsabu f'din in-nota, fil-fatt, huma msejsa fuq postulazzjonijiet li mhuma pprovati bl-ebda mod, bħall-fatt li, mill-1997, il-produzzjoni tal-*lyocell* ta' LLG ħadet kompletament il-post ta' dik tal-*viscose* u li din hija esklużivament intiza għas-suq ewropew. Barra minn dan, f'din in-nota, ir-rikorrenti tiddikjara li, minhabba li 'l-fornitura [ta' LLG] tikkorrispondi għal 3.5% tas-suq', hija waqfet, mill-1997, milli tipproduci, u konsegwentement milli tbigh, ċerti kwantitajiet ta' *viscose* mingħajr ma sostniet it-teżi tagħha bl-iċken element ta' prova u mingħajr ma pprovdiet xi spjegazzjoni fuq il-metodu li użat sabiex tikkalkola dawn il-kwantitajiet. Fl-istess sens, għandu jiġi osservat li hija ma gābitx l-inqas prova sabiex issostni l-allegazzjoni tagħha li l-imsemmija 'fornitura' gābet magħha 'bdil ta' minn ta' l-inqas [...] % tal-prezz fis-seħħ fis-suq'.
- 71 It-tieni nett, ir-rikorrenti tinvoka l-eżistenza, flimkien mal-'*lyocell* pur' u mal-*proviscose*, tal-'*lyocell* substandard' li hija tikkwalifika wkoll bhala *lyocell* ta' 'kwalità inqas tajba' [...].
- 72 F'dan ir-rigward, għandu jiġi kkonstatat li l-elementi ta' l-inkartament ma jippermettux li jiġi konkluż li jeżistu diversi kwalitajiet ta' *lyocell*. Għandu jiġi enfasizzat, b'mod partikolari, li, fis-sottomissjonijiet bil-miktub tagħha, ir-rikorrenti ma tippreċiżax x'jinvolvi l-kuncett ta' '*lyocell* substandard'. Barra minn dan hija lanqas ma kkontestat b'mod serju d-dikjarazzjoni li LLG u l-Land Burgenland għamlu diversi drabi matul is-seduta jiġifieri li ma jeżistix *lyocell* ta' kwalità inferjuri. [...]
- 73 Anke jekk jiġi preżunt li LLG tipproduci *lyocell* ta' kwalità inferjuri u li hija tbighu bi prezz baxx ħafna, għandu jiġi osservat li r-rikorrenti bl-ebda mod ma

ssostanzjat it-tezi tagħha li hija kellha, bħala konsegwenza, tbaxxi l-prezzijiet tagħha għall-‘prodotti ta’ l-istess kwalità’. Barra minn dan, hija ma tiġġustifika bl-ebda mod il-kwantitajiet u t-tnaqqis fil-prezz li hija tinvoka.

- 74 It-tielet nett, fir-replika tagħha u fl-osservazzjonijiet tagħha fuq is-sottomissjonijiet ta’ l-intervent, ir-rikorrenti tibbaża ruħha aktar fuq il-kompetizzjoni li allegatament teżisti bejn il-*proviscose* u l-*viscose*. Hija ssostni li s-sitwazzjoni tagħha fis-suq hija affettwata mill-fatt li LLG tikkummerċjalizza l-*proviscose* bi prezzijiet kompetittivi meta mqabbla ma dawk tal-*viscose* u li, fid-dawl tal-kwalità superjuri ta’ dan ta’ l-ewwel, il-klijenti jippreferuh minn ta’ l-aħħar.
- 75 F’dan ir-rigward, għandu jiġi kkonstatat li r-rikorrenti qiegħda terġa tillimita ruħha sabiex issostni allegazzjonijiet li mhumiex sostanzjali biżżejjed.

[...]

- 78 Mill-kunsiderazzjonijiet magħmulin aktar ‘il fuq jirriżulta li r-rikorrenti ma indikatx b’mod relevanti r-raġunijiet li għalihom id-deċiżjoni kkontestata tista’ tippregudika l-interessi legittimi tagħha billi taffettwa kunsiderevolment il-pożizzjoni tagħha fis-suq.”

22 Fil-punti 79 u 80 tas-sentenza kkontestata, il-Qorti tal-Prim’Istanza kkonkludiet li minhabba dan il-fatt u minhabba r-rwol limitat eżerċitat mir-rikorrenti fil-kuntest tal-proċedura ta’ eżami formali, din ma kinitx individwalment ikkonċernata mid-deċiżjoni kontenzjuża u li, għal-din ir-raġuni, ir-rikors kellu jiġi ddikjarat inammissibbli mingħajr ma kien meħtieġ li jiġi eżaminat jekk ir-rikorrenti kinitx direttament ikkonċernata minn din id-deċiżjoni.

It-talbiet tal-partijiet

23 Fl-appell tagħha, Sniace titlob li l-Qorti tal-Ġustizzja jogħgobha:

- tannulla s-sentenza kkontestata;

- tilqa' t-talbiet tagħha magħmulin fl-ewwel istanza jew, jekk meħtieġ, tirrinviya l-kawża quddiem il-Qorti tal-Prim'Istanza sabiex din tiddeċiedi fuq il-mertu tal-kawża;

- tilqa' t-talba għal miżuri ta' organizzazzjoni tal-proċedura magħmula mir-rikorrenti fis-16 ta' Ottubru 2001, kif ukoll it-talbiet għad-dehra personali tal-partijiet, għas-smiġħ tax-xhieda u għal perizja magħmula mir-rikorrenti fl-20 ta' April 2001, u

- tikkundanna lill-konvenuta fil-Prim'Istanza għall-ispejjeż.

24 Il-Kummissjoni titlob li l-Qorti tal-Ġustizzja jogħgobha:

- tiċhad l-ewwel tliet talbiet ta' dan l-appell bħala inammissibbli jew, sussidjarjament, tiċhadhom bħala infondati;

- tiċċad ir-raba' talba ta' dan l-appell bħala infondata, u

- tikkundanna lir-rikorrenti għall-ispejjeż, jew

- sussidjarjament, fil-każ li jintlaqa' l-appell, tirrinwija l-kawża quddiem il-Qorti tal-Prim'Istanza sabiex tiddeciedi fuq il-mertu.

25 Lenzing Fibers GmbH (iktar 'il quddiem, "Lenzing Fibers") u l-Land Burgenland jitolbu li l-Qorti tal-Ġustizzja jogħgobha:

- tiċċad l-appell, kif ukoll

- tikkundanna lir-rikorrenti għall-ispejjeż sostnuti minnhom.

26 Ir-Repubblika ta' l-Awstrija titlob li l-Qorti tal-Ġustizzja jogħgobha:

- tiċċad l-appell bħala infondata, u

- tikkundanna lir-rikorrenti għall-ispejjeż.

Fuq l-appell

- 27 Sniace tressaq erba' aggravji in sostenn ta' l-appell tagħha. Permezz ta' l-ewwel aggravju, hija ssostni li s-sentenza kkontestata hija vvizzjata bi żball ta' liġi peress li hija tiddikkjara r-rikors inammissibbli minhabba li r-rikorrenti ma ppruvatx li l-pożizzjoni tagħha fis-suq setgħet tiġi kunsiderevolment affettwata mid-deċizzjoni kkontestata. Permezz tat-tieni aggravju, ir-rikorrenti ssostni li l-Qorti tal-Prim'Istanza kkommettiet żball ta' liġi meta ddikjarat ir-rikors inammissibbli minhabba li r-rikorrenti kellha rwol minuri fil-kuntest tal-proċedura ta' eżami formali. It-tielet aggravju hu fondat fuq il-ksur tad-dritt għal protezzjoni ġudizzjarja effettiva. Ir-raba' aggravju, li hu maqsum f'żewġ partijiet, hu bbażat fuq il-ksur tal-prinċipju ta' trattamanet ugwali kif ukoll ta' ċerti dispożizzjonijiet tar-Regoli tal-Proċedura tal-Qorti tal-Prim'Istanza.

Fuq l-ewwel aggravju

L-argumenti tal-partijiet

- 28 Permezz ta' l-ewwel aggravju tagħha, Sniace ssostni li l-Qorti tal-Prim'Istanza għamlet żball ta' liġi meta ddikjarat ir-rikors tagħha inammissibbli minhabba li r-rikorrenti ma kinitx indikat b'mod rilevanti r-raġunijiet għalfejn id-deċizzjoni kkontestata setgħet tippregudika l-interessi legittimi tagħha billi taffettwa b'mod sostanzjali l-pożizzjoni tagħha fis-suq.
- 29 L-ewwel nett, ir-rikorrenti tilmenta li l-Qorti tal-Prim'Istanza ma haditx in kunsiderazzjoni ċerti element li jstabbilixxu l-eżistenza ta' relazzjoni ta' kompetizzjoni diretta bejn il-fibra tal-lyocell, prodotta u kkummerċjalizzata minn LLG, u l-fibra tal-visk, prodotta u kkummerċjalizzata minn Sniace. Minn naħa, ir-rikorreti ssostni li LLG introduċiet fis-suq diversi tipi ta' lyocell ta' kwalità u prezzijiet

inferjuri, magħrufa taħt l-isem “lyocell inferjuri” li bdew jikkompetu mal-fibra tal-visk għal ċerti uzijiet. F’dan ir-rigward, il-konklużjoni mill-ħuqa mill-Qorti tal-Prim’Istanza fil-punt 72 tas-sentenza kkontestata li “l-elementi ta’ l-inkartament ma jippermettux li jiġi konkluż li jeżistu diversi kwalitajiet ta’ *lyocell*” mhijiex eżatta fid-dawl tal-provi ppreżentati mir-rikorrenti fl-ewwel istanza. B’mod partikolari, din il-konklużjoni hija kontradetta mid-dikjarazzjonijiet ta’ wiehed mill-manigġers ta’ LLG misjuba f’artikolu ta’ rivista speċjalizzata annesa mar-rikors ippreżentat quddiem il-Qorti tal-Prim’Istanza. Min-naħa l-oħra, skond ir-rikorrenti, il-Qorti tal-Prim’Istanza lanqas ma hadet in kunsiderazzjoni kif support provi fir-rigward tal-kummerċjalizzazzjoni minn LLG, bi prezzijiet kompetittivi, tal-proviscoise, jiġifieri tahlita ta’ visk u ta’ lyocell li bdew jikkompetu ma’ fibri oħra, inkluż il-visk, wara l-ghoti ta’ l-ghajnuna kkontestata.

30 It-tieni nett, ir-rikorrenti ssostni li l-Qorti tal-Prim’Istanza ma haditx in kunsiderazzjoni l-fatti speċifiċi li ġejjin, li jindividwalizzaw b’mod speċifiku lir-rikorrenti meta mqabbla ma’ kull operatur ekonomiku ieħor:

- L-appartenenza ta’ Sniace f’“kategorija magħluqa” ta’ impriži, li potenzjalment huma kompetituri ta’ LLG, jiġifieri l-impriži attivi fis-settur tal-fibri taċ-ċelloża (lyocell, visk u modal), kif ukoll
- L-eżistenza ta’ kapaċità produttiva għola minn dik li hija meħtieġa fis-suq tal-fibri taċ-ċelluloża b’tali mod li l-kapaċità ta’ produzzjoni ta’ LLG setgħet direttament u b’mod konsiderevoli taffettwa s-sitwazzjoni kompetittiva tal-produtturi li diġà kienu preżenti fl-imsemmi suq.

31 It-tielet nett, ir-rikorrenti tikkontesta l-konstatazzjonijiet magħmulin mill-Qorti tal-Prim’istanza fil-punti 70 u 77 tas-sentenza kkontestata li jipprovdu li, anke jekk jiġi kkunsidrat li teżisti relazzjoni ta’ kompetizzjoni bejn il-lyocell u l-visk jew bejn l-

proviscose u l-visk, Sniace ma tat ebda indikazzjoni fuq it-telf jew il-konsegwanzi negattivi oħra li hija ġarrbet minhabba d-deċiżjoni kkontestata. Però, ir-rikorrenti ssostni li hija gabet provi bħal dawn, b'mod partikolari bil-preżentata ta' dokument, li kien l-anness 14 meħmuż mar-rikors tagħha ppreżentat quddiem il-Qorti tal-Prim'Istanza, li għandu informazzjoni preċiża fuq il-telf mġarrab minn Sniace minhabba l-kummerċjalizzazzjoni tal-lyocell bi prezz artifiċjalment baxx.

32 Il-Kummissjoni ssostni li l-aggravju hu inammissibbli safejn jikkontesta sempliċement l-evalwazzjoni tal-fatti magħmula mill-Qorti tal-Prim'Istanza.

33 Bl-istess mod, ir-Repubblika ta' l-Awstrija, Lenzing Fibers u l-Land Burgenland jitolbu li l-aggravju jiġi ddikjarat inammissibbli, peress li hu fondat fuq fatti u elementi ta' prova godda, jirreferi ripetutament għall-fondatezza tad-deċiżjoni kkontestata, pjuttost milli għal dik tas-sentenza kkontestata u, kuntrarjament għall-eżiġenzi ta' l-Artikolu 225(1) KE u l-ewwel paragrafu ta' l-Artikolu 58 ta' l-Istatut tal-Qorti tal-Ġustizzja, mhux limitat għal punti ta' liġi.

Il-kunsiderazzjonijiet tal-Qorti tal-Ġustizzja

34 L-ewwel nett, għandu jiġi kkonstatat li, anki jekk hija tinvoka żball ta' liġi, fir-realtà Sniace, permezz ta' l-ewwel aggravju tagħha, tipprova tikkontesta l-evalwazzjoni tal-fatti magħmula mill-Qorti tal-Prim'Istanza, billi essenzjalment tikkontesta n-nuqqas ta' teħid in kunsiderazzjoni minn din ta' l-aħħar ta' ċerti fatti u dokumenti mressqa fl-ewwel istanza mir-rikorrenti sabiex turi l-eżistenza ta' relazzjoni ta' kompetizzjoni diretta bejn il-fibra tal-lyocell u l-fibri tal-visk.

- 35 F'dan ir-rigward, għandu jiġi mfakkar li, f'każ ta' appell, il-Qorti tal-Ġustizzja mhijiex kompetenti biex tikkonstata l-fatti lanqas, bħala regola ġenerali, biex teżamina l-provi li l-Qorti tal-Prim'Istanza qieset in sostenn ta' dawn il-fatti. Fil-fatt, sakemm dawn il-provi jinkisbu legalment, u sakemm il-prinċipji ġenerali tal-liġi u r-regoli ta' proċedura applikabbli fil-qasam tal-piż tal-prova u tal-ġbir tal-provi jiġu mharsa, hija biss il-Qorti tal-Prim'Istanza li hija kompetenti biex tevalwa l-valur li għandu jiġi attribwit lill-elementi li ġew imressqa quddiemha (sentenzi tat-28 ta' Mejju 1998, *Deere vs Il-Kummissjoni*, C-7/95 P, Ġabra p. I-3111, punt 22, kif ukoll dik tal-25 ta' Jannar 2007, *Sumitomo Metal Industries u Nippon Steel vs Il-Kummissjoni*, C-403/04 P u C-405/04 P, Ġabra I-729, punt 38). Għaldaqstant, din l-evalwazzjoni ma tikkostitwixxi kwistjoni ta' liġi suġġetta għall-istharrig tal-Qorti tal-Ġustizzja, ħlief fil-każ ta' interpretazzjoni hażina ta' l-elementi ta' prova ppreżentati quddiem il-Qorti tal-Prim'Istanza (is-sentenzi tat-2 ta' Marzu 1994, *Hilti vs Il-Kummissjoni*, C-53/92 P, Ġabra p. I-667, punt 42, u tas-7 ta' Jannar 2004, *Aalborg Portland et vs Il-Kummissjoni*, C-204/00 P, C-205/00 P, C-211/00 P, C-213/00 P, C-217/00 P u C-219/00 P, Ġabra p. I-123, punt 49).
- 36 Minn dan jirriżulta li l-ewwl aggravju hu ammissibbli biss safejn hu intiz li juri li l-Qorti tal-Prim'Istanza interpretat b'mod hażin l-elementi ta' prova.
- 37 Mill-ġurisprudenza tal-Qorti tal-Ġustizzja jirriżulta li tali interpretazzjoni hażina teżisti meta, mingħajr ma jsir riferiment għal elementi ta' prova godda, l-evalwazzjoni ta' l-elementi ta' prova eżistenti tidher li hi manifestament żbaljata (is-sentenza tas-6 ta' April 2006, *General Motors vs Il-Kummissjoni*, C-551/03 P, Ġabra p. I-3173, punt 54; tal-21 ta' Settembru 2006, *JCB Service vs Il-Kummissjoni*, C-167/04 P, Ġabra p. I-8935, punt 108, kif ukoll tat-18 ta' Jannar 2007, *PKK u KNK vs Il-Kunsill*, C-229/05 P, Ġabra I-439, punt 37).
- 38 Fir-rigward ta' l-argument ta' Sniace li l-Qorti tal-Prim'Istanza interpretat b'mod hażin il-kontenut ta' artikolu ppublikat fir-rivista speċjalizzata *Textil Express* mehmuż mar-rikors tagħha billi affermat li l-elementi tal-proċess ma setgħux iwasslu għall-konklużjoni li jeżistu kwalitajiet differenti ta' lyocell, huwa biżżejjed li jiġi kkonstatat li, anki jekk l-artikolu in kwistjoni jsemmi diversi varjetajiet ta' fibri ta' lyocell ikkummerċjalizzati minn LLG, mill-qari tas-siltiet ta' dan l-Artikolu ċċitati

mir-rikorrenti fl-appell tagħha, ma jistax jiġi dedott b'mod mhux ekwivoku, hekk kif jirrileva l-Avukat Generali fil-punt 29 tal-konklużjonijiet tiegħu, li dawn il-tipi ta' fibra huma ta' kwalità inferjuri li jikkompetu mal-visk mill-aspett ta' prezz. Minbarra dan, dan l-istess artikolu, hekk kif irrilevat il-Qorti tal-Prim'Istanza fil-punt 67 tas-sentenza kkontestata, jipprovi li meta mqabbel mal-visk, il-lyocell tikkostitwixxi "fibra addizzjonali li l-applikazzjonijiet tagħha huma differenti". Għaldaqstant, il-kontenut ta' dan id-dokument ma jistax iqajjem dubji dwar il-konklużjoni tal-Qorti tal-Prim'Istanza dwar in-nuqqas ta' kompetizzjoni diretta bejn il-visk u l-lyocell.

- 39 Fir-rigward tal-provi forniti minn Sniace, użati biex jintwera l-preġudizzju konkret imġarrab minhabba d-deċiżjoni kkontestata u li ma ttiġdux in kunsiderazzjoni mill-Qorti tal-Prim'Istanza, hemm lok li jiġi rrilevat li n-nota li tinsab fl-anness 14 tar-rikors pprezentat quddiem il-Qorti tal-Prim'Istanza, li għaliha r-rikorrenti tirreferi fl-appell tagħha, hija bbażata preċiżament fuq il-premessa mhux stabbilita, hekk kif jirriżulta mill-punt preċedenti, ta' l-eżistenza ta' kompetizzjoni diretta bejn il-fibri tal-visk u l-fibri tal-lyocell.
- 40 F'dawn iċ-ċirkustanzi, l-ewwel aggravju għandu jiġi miċhud, parzjalment bhala inammissibbli u parzjalment bhala infondat.

Fuq it-tieni aggravju

L-argumenti tal-partijiet

- 41 Permezz tat-tieni aggravju tagħha, ir-rikorrenti ssostni li l-Qorti tal-Prim'Istanza għamlet żball ta' liġi meta ddikjarat ir-rikors tagħha inammissibbli minhabba li r-rikorrenti eżerċitat rwol minuri fil-kuntest tal-proċedura ta' eżami formali li wasslet għad-deċiżjoni kkontestata.

- 42 L-ewwel nett, Sniace ssostni li, sabiex tevalwa l-livell tal-parteciċipazzjoni tagħha f'din il-proċedura, il-Qorti tal-Prim'Istanza żbaljat meta rreferiet għall-punti 24 u 25 tas-sentenza Cofaz *et vs* Il-Kummissjoni, iċċitata aktar 'il fuq, safejn din is-sentenza tirrigwarda sitwazzjoni fattwali differenti minn dik fil-kawża preżenti. F'dan ir-rigward, Sniace ssostni li bil-kontra tar-rikorrenti fil-kawża li tat lok għall-imsemmija sentenza, hija ma ressqitx ilment iżda interveniet fl-imsemmija proċedura bħala parti terza interessata fis-sens ta' l-Artikolu 88(2) KE wara li giet mistiedna mill-Kummissjoni li tippreżenta l-osservazzjonijiet tagħha. Għalhekk, dak li huwa importanti huwa, li meta identifikatha bħala sors ta' informazzjoni, il-Kummissjoni tat lir-rikorrenti dritt proċedurali sugġettiv li jista' jiġi ġuridikament protett mill-Qrati Komunitarji.
- 43 Wara dan, ir-rikorrenti ssostni li, kuntrarjament għall-konstatazzjoni li tinsab fil-punt 59 tas-sentenza kkontestata, ir-rwol tagħha fil-kuntest tal-proċedura ta' eżami formali ma jistax jkun meqjus bħala minuri. B'mod partikolari, l-osservazzjonijiet ippreżentati minn Sniace lill-Kummissjoni kellhom ċertu impatt fuq l-iżvolġiment ta' din il-proċedura billi, b'mod partikolari, kkontribwew għall-estenzjoni ta' l-imsemmija proċedura għal miżuri oħra ta' għajnuna.
- 44 Finalment, anki jekk jitqies li Sniace eżerċitat biss rwol minuri fil-kuntest tal-proċedura ta' eżami formali, ir-rikorrenti tikkontesta li dan l-element waħdu jista' jiġġustifika restrizzjoni fuq il-*locus standi* tagħha. Għall-kuntrarju, fis-sentenza tat-12 ta' Diċembru 1996, *AIUFFASS u AKT vs* Il-Kummissjoni (T-380/94, Ġabra p. II 2169), il-Qorti tal-Prim'Istanza kkonstatat espressament li d-dritt li jiġi fformulat rikors kontra deċiżjoni tal-Kummissjoni fil-qasam ta' l-għajnuna mogħtija mill-Istat, ma jistax jiġi kkundizzjonat mill-intensità tal-parteciċipazzjoni tar-rikorrenti fil-proċedura ta' eżami formali. Minbarra dan, dan l-approċċ huwa ġġustifikat fid-dawl tar-rwol, li bil-fors ikun ta' natura limitata, li jeżerċitaw il-partijiet interessati terzi matul din il-proċedura. Fil-fatt, dawn ta' l-aħħar ma għandhom ebda dritt ta' aċċess għall-fajl u jiddependu, il-biċċa l-kbira mill-provi reżi pubbliċi mill-Kummissjoni fil-komunikazzjoni tagħha dwar il-ftuħ ta' l-imsemmija proċedura. F'dawn iċ-ċirkustanzi, ir-rikorrenti ma tistax tiġi kkritikata talli ma kkummentatx fuq elementi li l-Kummissjoni ma kinitx kopriet fil-komunikazzjonijiet tal-ftuħ u ta' l-estenzjoni tal-proċedura ta' eżami formali jew f'dokumenti pubbliċi oħra li għalihom Sniace, bħala parti terza interessata, ma kellhiex aċċess qabel l-adozzjoni tad-deċiżjoni kkontestata.

- 45 Il-Kummissjoni u l-Gvern Awstrijak jirrispondu li dan l-aggravju hu inammissibbli peress li jipprova jqajjem dubji dwar l-ewalwazzjoni fattwali magħmula mill-Qorti tal-Prim'Istanza.
- 46 Sussidjarjament, il-Kummissjoni ssostni li jirriżulta mis-sentenza *Cofaz et vs Il-Kummissjoni*, iċċitata aktar 'il fuq, li tliet kundizzjonijiet kumulattivi għandhom jiġu sodisfatti sabiex rikors ipprezentat minn impriża kompetitriċi kontra deċiżjoni meħuda wara proċedura ta' eżami formali jkun ammissibbli:
- l-impriża kkonċernata għandha tressaq l-ilment li jkun ta lok għall-ftuħ ta' din il-proċedura;
 - l-iżvolgiment ta' l-imsemmija proċedura għandu jkun gie ddeterminat b'mod sostanzjali mill-osservazzjonijiet ta' din l-impriża, u
 - l-impriża għandha turi li l-pożizzjoni tagħha fis-suq hija kunsiderevolment affetwata mill-mizura ta' għajjnuna in kwistjoni.
- 47 Però, fil-kawża preżenti, l-ebda waħda minn dawn il-kundizzjonijiet ma hi sodisfatta mir-rikorrenti. B'mod partikolari, inkwantu għall-kundizzjoni dwar ir-rwol eżerċitat mir-rikorrenti fil-kuntest tal-proċedura ta' eżami formali, il-Kummissjoni tirrileva li l-osservazzjonijiet ipprezentati minn Sniace huma essenzjalment limitati għall-ipparafrazar u l-approvazzjoni tal-kontenut tad-deċiżjoni tal-ftuħ ta' din il-proċedura, prattikament mingħajr iż-żieda ta' inqas informazzjoni.

- 48 Skond Lenzing Fibers u l-Land Burgenland, l-aggravju hu inammissibbli peress li hu nieqes minn kwalunkwe rilevenza fil-kuntest ta' dan ir-rikors. Fil-fatt, konformement mas-sentenza tat-23 ta' Mejju 2000, Comité d'entreprise de la Société française de production *et vs* Il-Kummissjoni (C-106/98 P, Ġabra p. I-3659), il-partecipazzjoni fil-proċedura ta' eżami formali, anki jekk din tkun waħda attiva, mhijiex biżżejjed biex tagħti lill-impriza l-*locus standi* meta, fi kwalunkwe każ, bħal fil-każ in eżami, il-pożizzjoni tagħha fis-suq ma tkunx giet affettwata b'mod kunsiderevoli.

Il-kunsiderazzjonijiet tal-Qorti tal-Ġustizzja

- 49 In kwantu għall-ammissibilità ta' dan l-aggravju, hekk kif gie mfakkar aktar 'il fuq, jirriżulta mill-Artikoli 225(1) KE u mill-ewwel paragrafu ta' l-Artikolu 58 ta' l-Istatut tal-Qorti tal-Ġustizzja, li appell għandu jkun limitat għal punti ta' liġi u għandu jkun ibbażat fuq aggravju ta' inkompetenza tal-Qorti tal-Prim'Istanza, ta' ksur tal-proċedura quddiemha li tagħmel ħsara lill-interessi ta' l-appellant kif ukoll fuq il-ksur tad-dritt Komunitarju mill-Qorti tal-Prim'Istanza (ara, b'mod partikolari, is-sentenza tas-16 ta' Marzu 2000, Il-Parlament vs Bieber, C-284/98 P, Ġabra p. I-1527, punt 30, kif ukoll id-digriet ta' l-14 ta' Lulju 2005, Gouvras vs Il-Kummissjoni, C-420/04 P, Ġabra p. I-7251, punt 48, u ta' l-20 ta' Marzu 2007, Kallianos vs Il-Kummissjoni, C-323/06 P, mhux ippubblikat fil-Ġabra — Ġabra 2007 p. I-43*, punt 10).
- 50 Fil-kawża preżenti, bil-kontra ta' dak li jsostnu l-Kummissjoni u l-Gvern Awstrijak, dan l-aggravju mhuwiex limitat għal kontestazzjoni ta' l-evalwazzjoni tal-fatti magħmula fl-ewwel istanza, iżda jikkontesta l-interpretazzjoni tal-kundizzjonijiet li jirregolaw il-kwistjoni jekk terzi persuni interessati għandhomx *locus standi* li għamlet il-Qorti tal-Prim'Istanza meta eżaminat il-partecipazzjoni tar-rikorrenti fil-proċedura ta' eżami formali, u għaldaqstant, iqajjem punt ta' liġi.
- 51 Minn dan jirriżulta li l-aggravju hu ammissibbli in kwantu hu intiż biex jikkontesta t-teħid in kunsiderazzjoni mill-Qorti tal-Prim'Istanza tal-livell ta' partecipazzjoni tar-rikorrenti fil-proċedura msemmija.

- 52 In kwantu għall-fondatezza ta' dan l-aggravju, preliminarjament, għandu jiġi rrilevat li konformement mar-raba' paragrafu ta' l-Artikolu 230 KE, persuna fiżika jew legali tista' tipprezenta rikors kontra deċiżjoni indirizzata lil xi persuna oħra biss jekk l-imsemmija deċiżjoni tirrigwardaha direttament u individwalment.
- 53 Skond ġurisprudenza stabbilita, persuni li mhumiex id-destinatarji ta' deċiżjoni ma jistgħux jippretendu li huma kkonċernati individwalment hlief fil-każ li din id-deċiżjoni tolqothom minhabba ċerti kwalitajiet li huma partikolari għalihom jew minhabba ċirkustanzi li jiddifferenzjawhom mill-persuni l-oħra kollha u, minhabba dan il-fatt, jiġu individwalizzati bl-istess mod bħalma kien ikun individwalizzat id-destinatarju ta' tali deċiżjoni (ara, b'mod partikolari, is-sentenzi tal-Qorti tal-Gustizzja tal-15 ta' Lulju 1963, *Plaumann vs Il-Kummissjoni*, 25/62, Ġabra p. 197, 223; tad-19 ta' Mejju 1993, *Cook vs Il-Kummissjoni*, C-198/91, Ġabra p. I-2487, punt 20, u tat-13 ta' Diċembru 2005, *Il-Kummissjoni vs Aktionsgemeinschaft Recht und Eigentum*, C-78/03 P, Ġabra p. I-10737, punt 33).
- 54 B'mod partikolari fil-qasam ta' l-għajjnuna mogħtija mill-Istat, ir-rikorrenti li jikkontestaw il-fondatezza ta' deċiżjoni ta' evalwazzjoni ta' l-għajjnuna meħuda abbażi ta' l-Artikolu 88(3) KE, jew dik li tirriżulta mill-proċedura ta' eżami formali, huma kkunsidrati li huma individwalment ikkonċernati mill-imsemmija deċiżjoni meta l-pożizzjoni tagħhom fis-suq tkun affetwata sostanzjalment mill-għajjnuna li hija s-sugġett tad-deċiżjoni in kwistjoni (ara, f'dan is-sens, is-sentenzi ċċitati aktar 'il fuq, *Cofaz et vs Il-Kummissjoni*, punti 22 sa 25, kif ukoll *Il-Kummissjoni vs Aktionsgemeinschaft Recht und Eigentum*, punti 37 u 70)
- 55 F'dan ir-rigward, b'mod partikolari, ġew rikonoxxuti bħala individwalment ikkonċernati minn deċiżjoni tal-Kummissjoni li tagħlaq il-proċedura ta' eżami formali, mhux biss l-impriża li tibbenefika mill-għajjnuna, iżda wkoll l-impriża li jikkompetu ma' din ta' l-aħħar li eżerċitaw rwol attiv fil-kuntest ta' din il-proċedura, sakemm il-pożizzjoni tagħhom fis-suq tkun affetwata sostanzjalment mill-għajjnuna li hija s-sugġett tad-deċiżjoni kkontestata (ara, b'mod partikolari, is-sentenzi ċċitati aktar 'il fuq, *Cofaz et vs Il-Kummissjoni*, punt 25, kif ukoll *Comité d'entreprise de la Société française de production et vs Il-Kummissjoni*, punt 40).

- 56 B'hekk, il-Qorti tal-Ġustizzja kkunsidrat li l-fatt li impriża kienet ressqet l-ilment li ta lok għall-ftuħ tal-proċedura ta' eżami formali, il-fatt li nstemgħu l-osservazzjonijiet tagħha u l-fatt li l-iżvolgiment ta' din il-proċedura gie influwenzat b'mod kunsiderevoli mill-osservazzjonijiet tagħha, jikkostitwixxu elementi rilevanti fil-kuntest ta' l-evalwazzjoni tal-*locus standi* ta' din l-impriża (ara s-sentenza Cofaz *et vs* Il-Kummissjoni, iċċitata aktar 'il fuq, punti 24 u 25).
- 57 Madankollu, bil-kuntrarju ta' dak li ssostni l-Kummissjoni, mill-ġurisprudenza tal-Qorti tal-Ġustizzja ma jirriżultax li parteċipazzjoni bħal din fl-imsemmija proċedura tikkostitwixxi kundizzjoni neċessarja biex jiġi stabbilit li deċiżjoni tikkonċerna individwalment lil impriża fis-sens tar-raba' paragrafu ta' l-Artikolu 230 KE u li huwa eskluż li din ta' l-aħhar tista' tqajjem fatti speċifiċi oħra li jindividwalizzawha bl-isess mod kif kien ikun individwalizzat id-destinatarju ta' deċiżjoni bħal din.
- 58 Fil-kawża preżenti, jirriżulta mill-punti 58 u 78 tas-sentenza kkontestata li l-Qorti tal-Prim'Istanza kkonkludiet li r-rikorrenti ma kinitx inidividwalment ikkonċernata mid-deċiżjoni kkontestata fid-dawl ta' żewġ elementi, jiġifieri, minn naħa, ir-rwol limitat eżerċitat minn Sniace fil-kuntest tal-proċedura ta' eżami formali, u min-naħa l-oħra, in-nuqqas ta' din ta' l-aħhar li turi l-pregudizzju kunsiderevoli mgarrab fuq il-pożizzjoni tagħha fis-suq. Fil-kuntest ta' din l-analiżi, speċifikament fir-rigward ta' l-eżami ta' l-ewwel wiehed minn dawn iż-żewġ elementi, il-Qorti tal-Prim'Istanza rrilevat fil-punt 59 tas-sentenza kkontestata, li r-rikorrenti eżerċitat rwol minuri biss fl-iżvolgiment ta' din il-proċedura minħabba li hija ma ressqitx ilment quddiem il-Kummissjoni u minħabba li dawn il-proċedimenti ma kinux ġew determinati b'mod sostanzjali mill-osservazzjonijiet imressqa minn Sniace.
- 59 Madanakollu, għandu jiġi kkonstatat li, anki jekk jitqies li fl-imsemmija punti tas-sentenza kkontestata l-Qorti tal-Prim'Istanza poġġiet il-parteeipazzjoni attiva tar-rikorrenti fil-proċedura ta' eżami formali bħala kundizzjoni neċessarja biex hija tkun tista' tiġi kkunsidrata bħala individwalment ikkonċernata mid-deċiżjoni kkontestata, dan l-iżball ta' liġi b'ebda mod ma jaffettwa l-eżitu ta' din il-kawża.

- 60 Fil-fatt, jirrizulta mill-ġurisprudenza ċċitata fil-punti 54 u 55 tas-sentenza preżenti li r-rikorrenti jmissha wriet, fi kwalunkwe każ, li d-deċiżjoni kkontestata kienet ta' natura li setgħet taffetwa kunsiderevolment il-pożizzjoni tagħha fis-suq. Fil-kuntest ta' l-evalwazzjoni suprema tagħha tal-fatti, il-Qorti tal-Prim'Istanza kkonkludiet li, fil-każ preżenti, ir-rikorrenti ma kinitx uriet li d-deċiżjoni kkontestata setgħet kienet ta' hsara għall-interessi legittimi tagħha billi taffetwa, sostanzjalment il-pożizzjoni tagħha fis-suq. Għar-raġunijiet imsemmija fil-punti 34 sa 40 tas-sentenza preżenti, l-ebda wiehed mill-argumenti żviluppatti mir-rikorrenti fil-kuntest ta' l-ewwel aggravju ta' l-appell ma jista' jbidel din il-konkluzjoni.
- 61 Minn dak li għadu kemm intqal jirrizulta li t-tieni aggravju għandu jiġi miċhud bhala mingħajr effett.

Fuq it-tielet aggravju

L-argumenti tal-partijiet

- 62 Permezz tat-tielet aggravju, Sniace ssostni li meta ċaħdet ir-rikors tagħha bhala inammissibbli, il-Qorti tal-Prim'Istanza kisret id-dritt tagħha għal protezzjoni ġudizzjarja effettiva, kif inhu ggarantit mill-ġurisprudenza Komunitarja kif ukoll mill-Artikoli 6 u 13 tal-Konvenzjoni Ewropea għall-Protezzjoni tad-Drittijiet tal-Bniedem u l-Libertajiet Fundamentali, iffirmata f'Ruma fl-4 ta' Novembru 1950, u mill-Artikolu 47 tal-Karta tad-Drittijiet Fundamentali ta' l-Unjoni Ewropea, ipproklamata f'Nizza fis-7 ta' Diċembru 2000 (ĠU C 364, p. 1). Ir-rikorrenti ssostni li hija ġiet, fil-fatt, imċaħhda minn kwalunkwe rimedju kontra d-deċiżjoni kkontestata, kemm quddiem qorti nazzjonali kif ukoll quddiem qorti Komunitarja, għalkemm l-imsemmija deċiżjoni hija vvizjata minn diversi zbalji manifesti.

63 Il-Kummissjoni, Lenzing Fibers u l-Land Burgenland jikkunsidraw li persuna bħar-rikorrenti, li mhijiex direttament u individwalment ikkonċernata minn deċiżjoni fis-sens tar-raba' paragrafu ta' l-Artikolu 230 KE, ma tistax tipprevalixxi ruħha mill-prinċipju ta' protezzjoni ġudizzjarja effettiva sabiex jiġi rikonoxxut fil-konfront tagħha d-dritt li tipprezenta rikors kontra din id-deċiżjoni.

Il-kunsiderazzjonijiet tal-Qorti tal-Ġustizzja

64 Hemm lok li jiġi mfakkar li skond il-ġurisprudenza kostanti tal-Qorti tal-Ġustizzja, il-kundizzjonijiet għall-ammissibilità ta' rikors għal annullament ma jistgħux jiġu mwarrba minhabba l-interpretazzjoni li jagħmel ir-rikorrent tal-prinċipju ta' protezzjoni ġudizzjarja effettiva (digriet tat-8 ta' Marzu 2007, *Strack vs Il-Kummissjoni*, C-237/06 P, li mhux ippubblikat fil-Ġabra, punt 108; ara wkoll, f'dan is-sens, is-sentenzi tal-25 ta' Lulju 2002, *Unión de Pequeños Agricultores vs Il-Kunsill*, C-50/00 P, Ġabra p. I-6677, punt 44, u ta' l-1 ta' April 2004, *Il-Kummissjoni vs Jégo-Quére*, C-263/02 P, Ġabra p. I-3425, punt 36, kif ukoll id-digriet tat-13 ta' Marzu 2007, *Arizona Chemical et vs Il-Kummissjoni*, C-150/06 P, li mhux ippubblikat fil-Ġabra — Ġabra 2007, p. I-39*, punt 40).

65 B'hekk, f'dak li jirrigwarda speċifikament il-qasam ittrattat fir-rikors preżenti, il-Qorti tal-Ġustizzja kellha l-opportunità tippreċiża li persuna li mhijiex direttament u individwalment ikkonċernata minn deċiżjoni tal-Kummissjoni fil-qasam ta' l-ghajjnuna mogħtija mill-Istat u li, minhabba f'hekk, l-interessi tagħha mhumiex affetwati mill-miżura Statali li hija s-sugġett ta' din id-deċiżjoni, ma tistax tipprevalixxi ruħha mid-dritt għal protezzjoni ġudizzjarja effettiva fil-konfront ta' deċiżjoni bħal din (digriet ta' l-1 ta' Ottubru 2004, *Pérez Escobar vs Il-Kummissjoni*, C-379/03 P, li mhux ippubblikat fil-Ġabra, punt 41).

66 Jirrizulta mill-eżami ta' l-ewwel żewġ talbiet li wahda minn dawn il-kundizzjonijiet kienet effettivament nieqsa fil-kawża preżenti peress li r-rikorrenti ma wrietx li hija individwalment ikkonċernata mid-deċiżjoni kkontestata.

- 67 Minn dan jirrizulta li r-rikorrenti m'għandhiex raġun issostni li s-sentenza kkontestata tippregudika d-dritt tagħha għal protezzjoni ġudizzjara effettiva. Għaldaqstant, l-aggravju għandu jiġi miċhud.

Fuq ir-raba' aggravju

- 68 Ir-raba' aggravju ta' l-appell hu maqsum f'żewġ partijiet.

Fuq l-ewwel parti ta' l-aggravju

— L-argumenti tal-partijiet

- 69 L-ewwel parti ta' l-aggravju hija bbażata fuq il-ksur tal-prinċipju ta' ugwaljanza proċedurali li, fil-kawża preżenti, jirrizulta mill-fatt li, fi żmien ftit xhur, l-istess Awla tal-Qorti tal-Prim'Istanza waslet, f'żewġ kawzi paragonabbli, għal deċiżjoni opposta inkwantu għal-*locus standi* ta' terzi intervenjenti fil-proċedura ta' eżami formali fil-qasam ta' għajjnuna mogħtija mill-Istat. B'mod aktar speċifiku, Sniace tirreferi għas-sentenza tal-21 ta' Ottubru 2004, *Lenzing vs Il-Kummissjoni* (T-36/99, Ġabra p. II-3597) li ddikjarat ammissibbli rikors magħmul minn *Lenzing AG* kontra deċiżjoni tal-Kummissjoni li tikkonċerna għajjnuna mogħtija mill-awtoritajiet Spanjoli lil Sniace. Il-Qorti tal-Prim'Istanza laqget din il-konkluzjoni billi bbażat ruhha fuq diversi fatti u elementi ta' prova li, min-naha l-oħra, irrespingiet bħala mhux rilevanti fis-sentenza kkontestata. Għaldaqstant, żewġ sitwazzjonijiet paragonabbli ġew itrattati b'mod differenti meta distinzjoni bħal din mhijiex oġġettivament iġġustifikata.

- 70 B'risposta għal dawn l-argumenti, il-Kummissjoni tfakkar, l-ewwel nett, li s-sentenza *Lenzig vs Il-Kummissjoni*, iċċitata aktar 'il fuq, qiegħda tiġi attwalment appellata (C-525/04 P). Fil-kuntest ta' dan l-appell, il-Kummissjoni ssostrni preċiżament li *Lenzig AG* ma tissodisfax il-kundizzjonijiet imposti mill-ġurisprudenza fil-qasam ta' *locus standi*, peress li din l-impriża mhijiex individwalment ikkonċernata mid-deċiżjoni in kwistjoni f'din il-kawża. Fi kliem ieħor, skond il-Kummissjoni, kwalunkwe diverġenza fl-approċċ bejn iż-żewġ sentenzi tal-Qorti tal-Prim'Istanza għandha tiġi riżolta f'sens kuntrarju għal dak sostnut mir-rikorrenti, jiġifieri li r-rikorsi fiż-żewġ kawżi jiġu ddikjarati inammissibbli.
- 71 Wara dan, il-Kummissjoni, *Lenzig Fibers u l-Land Burgenland* isostnu li l-prinċipju ta' uġwaljanza mhuwiex applikabbli għal dan il-każ minhabba ċerti differenzi oġġettivi bejn dawn iż-żewġ kawżi. B'mod partikolari, l-ghajjnuna mogħtija fil-kawża li tat lok għas-sentenza *Lenzig vs Il-Kummissjoni*, iċċitata aktar 'il fuq, kienet ta' benefiċċju għal suq, jiġifieri dak tal-viscose, li fih l-impriża li bbenefikat mill-ghajjnuna u r-rikorrenti kienu jikkompetu ma' xulxin, filwaqt li l-ghajjnuna mogħtija fil-kawża preżenti tikkonċerna esklużivament il-produzzjoni tal-lyocell, li huwa suq li *Sniace* ma kinitx attiva fih. Minbarra dan, meta mqabbel mar-rwol ta' *Sniace* fil-kawża li hija s-sugġett ta' l-appell preżenti, ir-rwol tar-rikorrenti fl-imsemmija kawża *Lenzig vs Il-Kummissjoni* kien aktar attiv, peress li din ta' l-aħħar kienet ressqet l-ilment li wassal għall-ftuħ tal-proċedura amministrattiva u kienet forniet informazzjoni supplementari matul il-proċedura.

— Il-kunsiderazzjonijiet tal-Qorti tal-Ġustizzja

- 72 Anki jekk jitqies li l-fatt li l-Qorti tal-Prim'Istanza ma żammitx ma' l-approċċ li hija kienet adottat f'waħda mis-sentenzi preċedenti tagħha jista' jikkostitwixxi vjolazzjoni tal-prinċipju ta' trattament uġwali u jista', f'dan is-sens, jiġi invokat bħala aggravju in sostenn ta' appell, għandu jiġi rrilevat li, fil-kawża preżenti, bil-kuntrarju ta' dak li ssostrni *Sniace*, ma jistax jingħad li sitwazzjonijiet paragonabbli ġew ittrattati b'mod differenti.

73 Fil-fatt, mill-evalwazzjoni tal-fatti li l-Qorti tal-Prim'Istanza għamlet fil-punti 61 sa 78 tas-sentenza kkontestata, evalwazzjoni li ma tistax tiġi mistharrġa mill-Qorti tal-Ġustizzja, jirriżulta li Sniace ma tipproduċix u lanqas ma għandha l-ħsieb li tipproduċi fibri tal-lyocell u lanqas ma rnexxielha tistabbilixxi raġunijiet oħra li juru li l-pożizzjoni tagħha fis-suq tista', madanakollu, tiġi affettwata b'mod kunsiderevoli mid-deċizzjoni kkontestata. F'dan ir-rigward, hekk kif jirriveva l-Avukat Ġenerali fil-punt 59 tal-konklużjonijiet tiegħu, is-sitwazzjoni ta' Sniace hija, fuq punt essenzjali, ferm differenti minn dik tar-rikorrenti fil-kawża li tat lok għas-sentenza Lenzig vs Il-Kummissjoni, iċċitata aktar 'il fuq. Fil-fatt, f'dik il-kawża, ir-rikorrenti kienet f'kompetizzjoni diretta, fis-suq ikkonċernat, ma' l-impriża li bbenfikat mill-għajjnuna, fatt li ġie kkunsidrat mill-Qorti tal-Prim'Istanza bħala element determinanti fil-kuntest ta' l-eżami tal-*locus standi* tagħha biex tikkontesta d-deċizzjoni tal-Kummissjoni.

74 F'dawn iċ-ċirkustanzi, ir-rikorrenti ma tistax tibbaża ruħha fuq l-imsemmija sentenza sabiex tistabbilixxi kwalunke vjolazzjoni tal-principju ta' trattament ugwali. Għaldaqstant, l-ewwel parti tar-raba' aggravju għandha tiġi miċhuda bħala infondata.

Fuq it-tieni parti ta' l-aggravju

— L-argumenti tal-partijiet

75 Peremezz tat-tieni parti ta' dan l-aggravju, ir-rikorrenti tilmenta li l-Qorti tal-Prim'Istanza kisret l-Artikoli 64 u 65 tar-Regoli tal-Proċedura tagħha meta rrifjutat li tilqa' t-talbiet għal mizuri ta' organizzazzjoni tal-proċedura mressqa minn Sniace, li jikkonċernaw il-produzzjoni ta' informazzjoni u ta' dokumenti li, fil-fehma tagħha, kienu meħtieġa biex jikkjarifikaw ċerti aspetti tal-kawża. Bl-istess mod, il-Qorti tal-Prim'Istanza naqset milli tieħu in kunsiderazzjoni t-talbiet tar-rikorrenti in sostenn tad-dehra tal-partijiet kif ukoll dawk in sostenn tas-smiġh ta' bosta xhieda u esperti.

76 Il-Kummissjoni, Lenzing Fibers u l-Land Burgenland isostnu li skond ġurisprudenza kostanti, id-deċiżjonijiet li jilqgħu jew jiċhdu t-talbiet ippreżentati mill-partijiet għal miżuri ta' organizzazzjoni tal-proċedura jistgħu jiġu kkunsidrati mill-Qorti tal-Prim'Istanza biss u għadaqstant, bħala regola, ma jistgħux jiġu mistharrġa mill-Qorti tal-Ġustizzja fil-kuntest ta' appell.

— Il-kunsiderazzjonijiet tal-Qorti tal-Ġustizzja

77 Fir-rigward ta' l-evalwazzjoni magħmula mill-Qorti tal-Prim'Istanza tat-talbiet għal miżuri ta' organizzazzjoni tal-proċedura jew għal miżuri istruttorji ppreżentati minn parti f'kawża, għandu jiġi mfakkar li l-Qorti tal-Prim'Istanza hija l-unika li tista' tiddeċiedi dwar il-bżonn eventwali li tiġi ssupplementata l-informazzjoni li jkollha dwar il-kawzi li tkun qed tisma' (ara, b'mod partikolari, is-sentenzi ta' l-10 ta' Lulju 2001, *Ismeri Europa vs Il-Qorti ta' l-Awdituri*, C-315/99 P, Ġabra p. I-5281, punt 19, u tas-7 ta' Ottubru 2004, *Mag Instrument vs L-UASI*, C-136/02 P, Ġabra p. I-9165, punt 76, kif ukoll tat-28 ta' Ġunju 2005, *Dansk Rørindustri et vs Il-Kummissjoni*, C-189/02 P, C-202/02 P, C-205/02 P sa C-208/02 P u C-213/02 P, Ġabra p. I-5425, punt 67).

78 Għalhekk, b'mod partikolari, il-Qorti tal-Ġustizzja ddeċidiet li anki meta talba magħmula fir-rikors għas-smiġh ta' xhieda tindika bi preċiżjoni l-fatti li fuqhom għandhom jinstemgħu x-xhud jew ix-xhieda u r-raġunijiet li jiġġustifikaw is-smiġh tagħhom, hija fid-diskrezzjoni tal-Qorti tal-Prim'Istanza li tevalwa r-rilevanza tat-talba fir-rigward tas-suġġett tal-kawża u l-htieġa li jiġu eżaminati x-xhieda indikati (sentenzi tas-17 ta' Dicembru 1998, *Baustahlgewebe vs Il-Kummissjoni*, C-185/95 P, Ġabra p. I-8417, punt 70, u *Dansk Rørindustri et vs Il-Kummissjoni*, iċċitata aktar 'il fuq, punt 68, kif ukoll id-digriet tal-15 ta' Settembru 2005, *Marlines vs Il-Kummissjoni*, C-112/04 P, li mhux ippubblikat fil-Ġabra, punt 38).

- 79 Ghaldaqstant, fil-kawża preżenti, il-Qorti tal-Prim'Istanza kellha d-dritt li tikkunsidra, fil-punt 81 tas-sentenza kkontestata, li l-elementi misjuba fil-proċess u l-ispejjezzjonijiet mogħtija matul il-proċedura orali kienu biżżejjed biex jippermettulha tiddediedi l-kawża li kienet qed tisma', mingħajr il-ħtieġa ta' miżuri ta' organizzazzjoni tal-proċedura ulterjuri.
- 80 Peress li t-tieni parti tar-raba' aggravju hi manifestament infondata, hemm lok li l-aggravju jiġi miċhud kollu kemm hu.
- 81 Mill-kunsiderazzjonijiet magħmula aktar 'il fuq, hemm lok li l-appell jiġi miċhud, peress li ebda wieħed mill-aggravji mressqa ma gie milqugħ.

Fuq l-ispejjeż

- 82 Skond l-Artikolu 69(2) tar-Regoli tal-Proċedura, applikabbli għall-proċedura ta' appell skond l-Artikolu 118 ta' l-istess Regoli, il-parti li titlef għandha tbatl l-ispejjeż, jekk dawn ikunu ġew mitluba. Peress li r-rikorrenti tilfet, hemm lok li hija tiġi ordnata tbatl l-ispejjeż kif mitlub mill-Kummissjoni, Lenzing Fibers u l-Land Burgenland.
- 83 Konformement ma' l-ewwel paragrafu ta' l-Artikolu 69(4) tar-Regoli tal-Proċedura, li huwa wkoll applikabbli għall-proċedura ta' appell bis-saħħa ta' l-imsemmi Artikolu 118, l-Istati Membri intervenjenti fil-kawża għandhom ibatu l-ispejjeż rispettivi tagħhom. Ghaldaqstant, konformement ma' din id-dispożizzjoni, hemm lok li jiġi deċiż li r-Repubblika ta' l-Awstrija għandha tbatl l-ispejjeż tagħha.

Għal dawn il-motivi, Il-Qorti tal-Ġustizzja, (L-Ewwel Awla) taqta' u tiddeċiedi:

- 1) **L-appell huwa miċhud.**
- 2) **Sniace SA hija kkundannata għall-ispejjeż.**
- 3) **Ir-Repubblika ta' l-Awstrija għanda tbatl l-ispejjeż tagħha.**

Firem